



Editorjal

Fr Carl Mario Sultana

Qrib ta' Ġesù biex inkun nista' nxandru

"Kemm huma sbieħ fuq il-muntanji r-riġlejn ta' min iħabbar il-bxara, ta' min ixandar is-sliem, ta' min iħabbar ir-risq, ta' min ixandar is-salvazzjoni" (Is 52:7). Din l-istqarrija tal-profeta Isaija ddahhalna fil-qalba tal-ministeru tagħna bħala katekisti. Il-missjoni tagħna hija li nxandru din l-Aħbar it-Tajba ta' kif Alla, permezz ta' Ġesù, dahal fil-hajja tagħna u bidilha minn ġewwa; għamilha hafna isbah milli kienet qabel, u dawwal dak id-dlam li ahna bhala bnedmin għażilna li nibqgħu fih. Imma biex inwasslu lil Ġesù, l-ewwel irridu nkunu ltqajna miegħu ahna, u nfittxu li l-ewwel inkunu ahna qrib tiegħu.

Din kienet wahda mis-sejħiet li għamel il-Papa Franġisku lill-katekisti fil-laqgħa li kellu magħhom f'Settembru li għadda. Il-Papa kemm-il darba qal li ma jistax ikun li ahna, bhala katekisti msejħin biex inwasslu lil Ġesù, inkunu fl-istess waqt ma nafuhx, jew inkella m'ahniex qrib tiegħu. Jekk ma nkunux tassew qrib ta' Ġesù u ma jkollniex lil

Ġesù fina nistgħu naqgħu fit-tentazzjoni li nwasslu lilna nfusna u mhux lil Ġesù. B'hekk lin-nies li niltaqgħu magħhom fil-katekezi, minflok nifthulhom bieb li jwassal sal-hajja ta' dejjem, inkunu qegħdin indaħhluhom fi sqaq.

Dan huwa wkoll punt fundamentali fil-metodoloġija kateketika li ahna msejħin biex nużaw ma' daww kollha li niltaqgħu magħhom fil-ministeru tagħna. Ahna m'ahniex imsejħin biex inwasslu biss duttrina, jew inkella sempliċi tagħlim li jiffirma parti mill-ktieb jew mill-kurrikulu li rridu ngħaddu bhala parti mill-formazzjoni. Min iwassal duttrina biss ikun qiegħed iwassal xi haġa mejta li ma tista' qatt tidher relevanti għall-persuni li niltaqgħu magħhom. Huwa minħabba f'hekk li mbagħad dan it-tagħlim ma jitpoġġiex fil-prattika mill-persuni kkonċernati: għaliex ma jidhix bhala xi haġa relevanti għall-hajja.

Ahna msejħin biex fil-proċess ta' katekezi nwasslu Persuna: Ġesù Kristu. Dan huwa

li jagħmel lill-katekezi avventura sabiħa: il-fatt li m'ahniex inwasslu xi haġa mejta imma xi haġa hajja, u li tagħti l-hajja. Huwa dan li jagħmel lill-katekezi proċess li l-frott tiegħu jista' jitpoġġa fil-prattika mill-persuni li niltaqgħu magħhom. Ahna ma noffruhomx biss sensiela ta' formoli tal-fidi, jew sempliċi tagħlim tal-fidi, imma stil ta' hajja mnebbah mit-tagħlim u mill-istess hajja ta' Ġesù.

Id-diffikultà tqum meta ahna ma nkunux tassew qrib ta' Ġesù. Ahna nħossu s-šhana tan-nar meta nkunu qrib in-nar; filwaqt li meta nersqu 'l bogħod ma nħossux l-effett tiegħu, jew inkella s-šhana tintilef fil-bogħod. L-istess jiġri lna jekk ma nkunux nafu sewwa lil Ġesù, u ma nħallux l-istil ta' hajja ta' Ġesù jimla l-hajja tagħna. Huwa Ġesù li huwa s-saħħa tagħna, u li jimla lil hajjitna b'dik l-enerġija li ma thalliniex inżommu għalina wahidna dak li skoprejna fil-hajja, u li hu l-Aħbar it-Tajba. ●